

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ *ēkatrimśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkatrīṃśaḥ sargaḥ ॥

śrīrāmādibhiḥ saha viśvāmitrasya mithilāṃ prati prasthānaṃ
mārgē sāyaṅkālē śōṇabhadrataṭē viśrāmaśca

atha tāṃ rajanīm tatra
kṛtārthau rāmalakṣmaṇau |
ūṣaturmuditau vīrau
prahr̥ṣṭēnāntarātmanā ॥ 1.31.1 ॥

prabhātāyāṃ tu śarvayāṃ
kṛtapaurvāhnikakriyau |
viśvāmitramṛṣīścānyān
sahitāvabhijagmatuḥ ॥ 1.31.2 ॥

abhivādya muniśrēṣṭhaṃ
jvalantamiva pāvakaṃ |
ūcatuḥ paramōdāraṃ
vākyam madhurabhāṣiṇau ॥ 1.31.3 ॥

imau sma muniśārdūla
kiṅkarau samupāgatau |

ājñāpaya muniśrēṣṭha

śāsanaṃ karavāva kim || 1.31.4 ||

ēvamuktē tayōrvākyē

sarva ēva maharṣayaḥ |

viśvāmitraṃ puraskṛtya

rāmaṃ vacanamabruvan || 1.31.5 ||

maithilasya naraśrēṣṭha

janakasya bhaviṣyati |

yajñāḥ paramadharmiṣṭha -

statra yāsyāmahē vayam || 1.31.6 ||

tvaṃ caiva naraśārdūla

sahāsmābhīrgamiṣyasi |

adbhutaṃ ca dhanūratnaṃ

tatra tvaṃ draṣṭumarhasi || 1.31.7 ||

taddhi pūrvaṃ naraśrēṣṭha

dattaṃ sadasi daivataiḥ |

apramēyabalaṃ ghōraṃ

makhē paramabhāsvaram || 1.31.8 ||

nāsyā dēvā na gandharvā

nāsurā na ca rākṣasāḥ |

kartumārōpaṇaṃ śaktā

na kathañcana mānuṣāḥ || 1.31.9 ||

dhanuṣastasya vīryaṃ hi

jijñāsantō mahīkṣitaḥ |

na śēkurārōpayituṃ

rājaputrā mahābalāḥ || 1.31.10 ||

taddhanurnaraśārdūla

maithilasya mahātmanaḥ |

tatra drakṣyasi kākutstha

yajñam ca paramādbhutam || 1.31.11 ||

taddhi yajñaphalam tēna

maithilēnōttamaṃ dhanuḥ |

yācitaṃ naraśārdūla

sunābham sarvadaivataiḥ || 1.31.12 ||

āyāgabhūtaṃ nṛpatē -

stasya vēśmani rāghava |

arcitaṃ vividhairgandhai -

dhūpaiścāgurugandhibhiḥ || 1.31.13 ||

ēvamuktvā munivaraḥ

prasthānamakarōt tadā |

sarṣisaṅghaḥ sakākutstha

āmantrya vanadēvatāḥ || 1.31.14 ||

svasti vō'stu gamiṣyāmi

siddhaḥ siddhāśramādaham |

uttarē jāhnavītīrē

himavantaṃ śilōccayam || 1.31.15 ||

ityuktvā muniśārdūlaḥ

kauśikaḥ sa tapōdhanāḥ |

uttarāṃ diśamuddiśya

prasthātumupacakramē || 1.31.16 ||

taṃ vrajantaṃ munivara -

manvagādanusāriṇām |

śakaṭīśatamātraṃ tu

prayāṇē brahmavādinām || 1.31.17 ||

mṛgapakṣigaṇāścaiva

siddhāśramanivāsinaḥ |

anujagmurmahātmānaṃ

viśvāmitraṃ tapōdhanam || 1.31.18 ||

nivartayāmāsa tataḥ

sarśisaṅghaḥ sa pakṣinaḥ |

tē gatvā dūramadhvānaṃ

lambamānē divākarē || 1.31.19 ||

vāsaṃ cakrurmunigaṇāḥ

śōṇākūlē samāhitāḥ |

tē'staṃ gatē dinakarē

snātvā hutahutāśanāḥ || 1.31.20 ||

viśvāmitraṃ puraskṛtya

niṣēduramitaujasah |

rāmō'pi sahasaumitri -

rmunīmstānabhipūjya ca || 1.31.21 ||

agratō niśasādātha

viśvāmitrasya dhīmataḥ |

atha rāmō mahātējā

viśvāmitraṃ tapōdhanam || 1.31.22 ||

papraccha muniśārdūlaṃ

kautūhalasamanvitam |

bhagavan kō nvayaṃ dēśaḥ

samṛddhavanaśōbhitaḥ || 1.31.23 ||

śrōtomicchāmi bhadrāṃ tē

vaktumarhasi tattvataḥ |

nōditō rāmavākyēna

kathayāmāsa suvrataḥ |

tasya dēśasya nikhila -

mṛṣimadhyē mahātapāḥ || 1.31.24 ||

|| ityārṣē śrīmadrāmāyaṇē vālmikīyē ādikāvyē

bālakāṇḍē ēkatrimśaḥ sargaḥ ||